



Ma'aikin Allah tsira da amincin Allah su tabbata a gare shi ya kasance yana fadinsu bayan kowacce salah

Daga baban Zubair ya ce: Dan Zubair ya kasance yana cewa a bayan kowacce Sallah idan ya yi sallama: Babu abin bautawa da cancanta sai Allah, Shi kadai Ya ke ba shi da abokin tarayya, mulki na Sa ne, kuma godiya ta Sa ce, kuma Shi mai iko ne a kan komai. Ba dabara ba karfi sai da Allah, babu abin bauta da gaskiya sai Allah, ba ma bautawa kowa sai Shi, Shi Ya ke da ni'ima da falala, Shi ke da kyawawan yabo, babu abin bautawa da cancanta sai Allah, muna masu tsarkake addini gare shi, ko da kafirai sun ki. Ya kuma ce: Ma'aikin Allah tsira da amincin Allah su tabbata a gare shi ya kasance yana fadinsu bayan kowacce salah.

[صحيح] [رواه مسلم]

Ma'aikin Allah tsira da amincin Allah su tabbata a gare shi ya kasance yana HAILALA bayan ya sallame daga kowacce salah ta farilla da wannan zikirin mai girma, Ma'anarsa ita ce: "Babu abin bautawa sai Allah"; Wato babu abin bauta da gaskiya sai Allah. "Shi kadai yake ba shi da abokin tarayya": Wato babu wanda yake tarayya da Shi a Allantaka [cancantar bauta] ko a rububiyya [kasancewarSa Mahallicci, Mai azurtawa, Mai rayawa, Mai matarwa] ko kuma a sunaye da siffofinSa. "Mulki na sa ne": Wato; Shi Ya ke da cikakken mulki wanda ya game komai, mulkin sammai da kassai da abin da ke tsakaninsu. "Godiya ta sa ce": Wato shi ne wanda ya siffantu da cikakkiyar cika, wanda ake yabonSa da cika saboda so da girmawa a kowanne lokaci, na farin ciki da na damuwa. "Shi mai iko ne a kan komai": IkonSa cikakken iko ne ta kowacce fuska, babu abin da yake gagararsa, babu wani al'amari da zai gagare shi. "Ba dabara ba karfi sai da yin Allah": Wato babu canji daga wani hali zuwa wani halin, ko daga sabon Allah zuwa ga baiyayyarSa, haka babu karfi, sai da Allah wanda Shi ne Mai taimako, kuma Wanda ake dogara da Shi. "Babu abin bauta da gaskiya sai Allah, ba ma bautawa kowa sai Shi": karfafawa ce a kan ma'anar Allantaka da kuma kore shirka, da cewa babu wanda ya cancanci bauta in ba Shi ba. "Ni'ima ta Sa ce da falala": Shi ne wanda ya halicci ni'imomi kuma yake mallakarsu, yake kuma ba da su ga wanda Ya so cikin bayinSa. "Kyakkyawan yabo nasa ne": A bisa zatinSa da siffofinSa da ayyukanSa da Ni'imominSa a kowanne lokaci. "Babu abin bautawa da cancanta sai Allah, muna masu tsantsanta addini a gareShi": Wato, muna masu Tauhidi, babu riya, kuma babu jiyarwa a kan biyayya ga Allah. "Koda kafirai sun ki": Wato muna masu tabbatuwa a kan Tauhidi da bauta masa ko da kafirai sun ki.

النجاة الخيرية
ALNAJAT CHARITY

